



www.oljan.fo

Jan Müller

10 - 11 - 2011

Ymsar treytir til oljufeløg í ymsum londum

Á eini altjóða ráðstevnu, "International Petroleum Tax Conference", sum varð hildin í Oslo í síðstu viku, hevði Rúni M. Hansen frá Statoil eina framløgu, har hann serstakliga tosaði um arktiska økið í framtíðar oljuhøpi. Statoil er eitt av teimum stóru altjóða oljufeløgnum, sum raðfestir arktiska økið sera frammaliga. Rúni M. Hansen samanbar eisini fíggjarligu treytirnar oljuvinnan hevur í tí stóra arktiska økinum. Londini, sum vóru samanborin, vóru Rusland, Norra, Grønland, Kanada og Alaska. Harumframt vísti hann á, hvar eitt nú Føroyar og Bretland liggja í mun til hini londini. Í stuttum kann sigast, at Kanada og Rusland liggja ávikavist lægst og hægst, tá talan er um at skatta oljufeløgini. Føroyar liggja í tí lægra endanum, tætt saman við Bretlandi og Grønlandi. Mong spennandi evni vórðu frammi á ráðstevnuni og fer oljan.fo at tríva í nøkur teirra sum frálíður. Frá ráðstevnuni frættist annars, at fyrilesturin hjá føroyska Statoilstjóranum var bæði áhugaverdur og viðkomandi. Hetta er annars størsta altjóða ráðstevna innan hetta økið í heiminum. The Norwegian Petroleum Society sigur, at luttøkan í ár var methøg, og tí er neyðugt at flyta ráðstevnuna í størri høli næsta ár. Nógv fokus á russiskar treytir Norskir fjølmiðlar skriva annars, at kjak hevur tikið seg upp um fíggjarligu treytirnar russisku myndugleikarnir seta útlenskum oljufeløgum, eitt nú fyri tí risastóra Shtokman feltinum, ið er góðar 600 km. norður úr Murmansk. Hetta er heimsins størsta gassfelt, sum er undir útbygging. Statoil er partur av samtakinum, har Gazprom er fyristøðufelag, og har franska felagið Total eisini er partnari. Fíggjarligu treytirnar í Ruslandi, vóru sum vera man eisini havdar á lofti á ráðstevnuni í Oslo. Umframt at vera partur av stóru gasskelduni í russiska partinum av Barentshavinum telist Statoil eisini millum tey stóru altjóða feløgini, sum eru sera virkin í tí arktiska økinum. Felagið er ma. fyristøðufelag á tí sera framkomna Snøhvit feltinum í

Barentshavinum, ið framleiðir gass. Eisini fann Statoil nógva olju á Skrugård feltinum í summar. Umframt hetta hevur felagið bæði framleiðslu og er virkið innan leiting í Alaska, Kanada, Grønlandi og Ruslandi. Mynd Rúni M. Hansen, stjóri í Statoil hevði framløgu á altjóða oljuráðstevnu.